

محمد جلال الدین رومی: ایک آفاقی شاعر

ڈاکٹر صدیقہ سادات رجایی زادہ

Dr. Siddiqa Sadat Rajaei Zadeh

Abstract:

"Jalal ud din Roomi was the prominent Sufi poet of 13th century. He presented Quranic thoughts in his poems. Mysticism is the basic theme of his poetry. "Masnavi Mani" is his famous poem which influence the poetry of whole world. This is translated in many languages of the world. He used fables and myths to preach the ethics. In this article ,universality of his poetry is focused."

تاریخ تصوف اسلام میں محمد جلال الدین رومی ایک بڑی شخصیت کے مالک ہیں جو اپنی فکر و شاعری کو انسان کی تعلیم و تربیت میں صرف کرتے رہے ہیں۔ رومی تیرھویں صدی کے ایران کے ایک ممتاز صوفی شاعر ہیں۔ انہوں نے نظم و نثر میں قرآنی رموز کو زبان فارسی میں پیش کیا ہے۔ ان کی شاعری کا موضوع بہت وسیع ہے۔ مولانا روم نے اپنے خیالات میں حقائق دین اور زندگی کی روح کو سمودیا ہے۔ یہی وجہ ہے کہ اپنے زمانے کے علاوہ آج بھی ان کے اشعار مشہور اور مقبول ہیں۔ ان کی صوفیانہ مثنوی دنیا کی عظیم شاعری میں شمار کی جاتی ہے چنانچہ صدیاں گزر جانے کے بعد بھی ان کی مثنوی معنوی آج بھی ”قرآن در زبان پہلوی“ کا درجہ رکھتی ہے۔ رومی صرف فرد اور معاشرے کی اصلاح و ترقی کے مبلغ نہیں بلکہ ارتقاء انسانی کے علمبردار ہیں اور فکر و عمل کا باہمی رشتہ استوار کرنا چاہتے ہیں۔ رومی کے افکار اور خیالات کی معنویت سے مکمل طور پر واقف ہونے کے لیے ان کے دور کے فکری اور تہذیبی حالات سے بھی آگہی ضروری ہے۔

مولانا روم کے عہد کے معاشرتی اور تہذیبی حالات

مولانا روم کی حیات تیرہویں صدی عیسوی (ساتویں صدی ہجری) کو محیط ہے۔ اس دور میں رومی کا عہد غیر معمولی طور پر، پُر آشوب تھا۔ اسلام مختلف فرقوں میں تقسیم ہو چکا تھا اور ملت اسلامیہ اندرونی فتنوں اور بیرونی حملوں کی وجہ سے تباہی تک آ پہنچی تھی۔ اس زمانے میں اسلامی سلطنت کو دو خطرناک دشمنوں کا سامنا تھا اور ان سے اسلام کو نقصان پہنچنے کا اندیشہ تھا۔ مغرب کی طرف سے صلیبی یورش کا خطرہ تھا۔ اس

☆ اُستاد اُردو، اصفہان، ایران

دور میں صلیبی جنگوں کی تاریخ سے یہ حقیقت عیاں ہو جاتی ہے کہ یورپ اسلام کو کمزور کرنا چاہتا تھا۔ عیسائیوں کی کوشش تھی کہ ہر طریقے سے اپنے اختلافات دور کر لیں تاکہ مسلمانوں پر غلبہ پایا جاسکے۔ دوسری طرف سے مسلمانوں کا ایک اور دشمن منگول سلطنت تھا۔ اس سلطنت کا بانی چنگیز خان تھا جو نہ اسلام کا حمایتی تھا نہ عیسائیت کا۔ اس نے اپنی ایک تقریر میں کہا تھا کہ:

”من عذاب خدا ام اگر شتا گناہ ہای بزرگ نکردنی خدای چون من عذاب را بر شتا نفر ستادی“^(۱)

(میں خدا کا وہ تازیانہ ہوں جو لوگوں کے گناہوں کی سزا کے لیے اس دنیا میں بھیجا گیا)

ستر و ہویں صدی ہجری میں منگولوں کے حملے کی وجہ سے نہ صرف عالم اسلام بلائے عظیم میں مبتلا تھا، بلکہ پوری دنیا منگولوں کی یورش سے خوف زدہ تھی۔ اس یورش کا سبب ایران کے سلطان وقت علاء الدین محمد خوارزم شاہ کی ایک بے تدبیری تھی۔ اس نے ان منگول تاجروں کو جو ایران میں تجارت کی غرض سے آئے تھے قتل کروا دیا تھا۔ جب چنگیز خان نے اس قتل کی وجہ معلوم کرنے کے لیے ایک سفیر بھیجا تو خوارزم شاہ نے اس سفیر کو بھی قتل کروا دیا۔ اس غلطی کی وجہ سے چنگیز خان نے ناراض ہو کر خوارزم شاہ اور پورے عالم اسلام کے خلاف اعلان جنگ کر دیا۔ اس سلسلے میں محمد عبدالسلام لکھتے ہیں:

”یہ مقامی اور جابجا کی تباہیاں کیا کم تھیں کہ سب سے بڑے اور دور رس فتنے تا تاری یلغار نے قریب قریب پوری مسلم دنیا کو سیلاب کی طرح آ لیا۔ تا تاری یورش نے لگ بھگ سارے اہم مسلم مقبوضات کو پامال کر دیا۔ ہزاروں شہر اجاڑ دیے گئے۔ علوم و فنون کے بڑے بڑے مراکز ویران ہو گئے۔ جن بستیوں میں علماء و فضلاء کا مجمع تھا اور تشنگانِ علوم کارواں درکارواں دن رات اترتے تھے، وہ سب بے چراغ ہو گئیں۔ بخارا خاک کا ڈھیر ہو گیا۔ ساری آبادی تہ تیغ کر دی گئی سمرقند جل کر راکھ ہو گیا۔ باشندے قتل ہو گئے، بلخ، رے، ہمدان، زنجان، قزوین، مرو، نیشاپور اور خوارزم جیسے عالم اسلامی کی پیشانی کے چمکتے ستارے ٹوٹ کر مٹی میں مل گئے۔ عروس البلاد بغداد دنیائے اسلام کا جگمگا تاج ہلا کو کی وحشی اور خونخوار فوجوں کے ہاتھوں تاراج ہو گیا۔ اور مسلم تہذیب و تمدن کی وہ یادگار جو صدیوں میں بننے بنتے بنی تھی، اچانک گرد و غبار کی طرح اڑ گئی۔ سیکڑوں سال تک جمع ہوتا رہنے والا علوم و فنون کا نادر خزائنہ چالیس دن میں خاکستر ہو گیا۔ خلافت عباسیہ کا تنہا وارث خلیفہ معتمد باللہ دنیا بھر کے مسلمانوں کی آبرو تھا اور صد ہا مسلم اقتدار کی صرف روحانی علامت بن چکا تھا، خیمے میں لپیٹ کر پاؤں سے روندوا دیا گیا۔“^(۲)

اس پُر آشوب دور میں منگولوں کی ہیبت کا یہ عالم تھا کہ بعض اوقات فقط ایک منگول کسی گلی میں گھس جاتا تو اگر سو مسلمان بھی موجود ہوتے تو کسی کو مقابلے کی ہمت نہ ہوتی سارے مسلمان حیران و

پریشان تھے۔ منگولوں کا مقابلہ کرنا ناممکن تھا، لوگ ان کو ناقابل شکست سمجھتے تھے۔ منگولوں کا فتنہ نہ صرف ایران میں ظاہر ہوا بلکہ اس نے ایشیا اور یورپ کے ایک بڑے حصہ کو ایران کر دیا۔ اس قتل و غارت گری کا اثر سب سے زیادہ ادبیات اور علوم پر پڑا۔ مساجد، مدارس اور کتب خانے جن میں علوم و آثار کے بے شمار خزانے تھے برباد ہو گئے۔ چنگیز خان کی یورش سے پہلے ایران کا شہر بلخ مختلف علوم و فنون اور تہذیب و تمدن کا گہوارہ تھا اور علم و ادب کا مرکز بن چکا تھا۔ ۶۰۳ ہجری (مطابق ۱۲۰۶ء) میں خوارزمشاہ نے بلخ پر قبضہ کر لیا۔ اس دور میں بھی درس و تدریس کا سلسلہ جاری رہا مگر بروایت متفقہ بلخ کو بھی چنگیز خان نے ۶۱۷ھ میں تباہ کیا۔^(۳)

نتیجتاً اس صدی کے اختتام تک ایران اخلاقی، معاشی اور معاشرتی لحاظ سے بالکل تباہ ہو چکا تھا۔ ان سب کے باوجود عجیب بات یہ ہے کہ منگول قوم نے عالم اسلام کے خلاف اعلان جنگ کر دیا کے بعد اپنے انتہائی عروج کے زمانے میں مسلمانوں کے دین کی طرف مائل ہوئی اور منگولوں میں بھی اسلام پھیلنے لگا۔ دراصل یہ صورت چنگیز خان کے انتقال کے بعد پیش آئی۔ اس کے چار بیٹوں کی الگ الگ سلطنتوں میں اسلام کی اشاعت شروع ہوئی۔ یہاں تک کہ ایک صدی کے اندر تقریباً ساری منگول قوم مسلمان ہو گئی۔

مولانا روم کا خاندانی شجرہ

تذکرہ نویسوں کے مطابق مولانا روم کے آباء و اجداد شہر بلخ کے رہنے والے تھے۔ اس خاندان کا شجرہ نسب، حضرت ابو بکر صدیق سے ملتا ہے۔ اس سلسلے میں خود رومی کے بیٹے سلطان ولد کا قول زیادہ معتبر ہے:

اصل او در نسب ابو بکرے

زاں چو صدیق داشت او صدرے

رومی کے دادا جلال الدین حسین خطیبی ایک بڑے فاضل شخص تھے اور معاشرے میں ان کا مرتبہ بہت بلند تھا۔ افلاکی اور دوسرے تذکرہ نویسوں کے مطابق جلال الدین حسین خطیبی کا عقد خاندان خوارزمشاہی کی شہزادی ملکہ جہاں سے ہوا تھا۔ ملکہ جہاں کے بطن سے ”سلطان بہاء الدین ولد“ یعنی مولانا کے والد پیدا ہوئے۔ بہاء الدین اپنے والد کی علم و فضل کے وارث تھے۔ وہ نوعمر ہی میں اس دور کے تمام علوم میں ماہر ہو گئے تھے اور روحانی بزرگی کے سبب معاشرے میں ان کا بڑا احترام کیا جاتا تھا۔ اس عرصے میں بہاء الدین ولد کو ”سلطان العلماء“ کے خطاب سے نوازا گیا۔ مختلف تذکرہ نویسوں نے خطاب ملنے کی تفصیلات لکھی ہیں کہ:

ایک رات بلخ کے تین سو مفتیوں نے بہ یک وقت یہ خواب دیکھا کہ ایک میدان میں ایک بڑا خیمہ نصب ہے اور آنحضرت ﷺ اس خیمہ میں رونق افروز ہیں۔ بہاء الدین آپ کے پہلو میں اور دوسرے بہت سے علما آنحضرت سے فاصلہ پر بیٹھے ہیں۔ آنحضرت نے فرمایا کہ آپ سبھی لوگ آج سے بہاء

الدین ولد کو ”سلطان العلماء“ کہیں۔ صبح کو یہ اصحاب اس غرض سے بہاء الدین ولد کے پاس گئے کہ انہیں اس واقعہ سے آگاہ کریں۔ راستہ میں جو بھی ملتا وہ اپنا خواب بیان کرتا اور لوگوں کی حیرت بڑھتی جاتی۔ جب بہاء الدین ولد کی خدمت میں پہنچے تو انہوں نے فرمایا کہ جب تک حضور نے تم کو مطلع نہ فرمایا تم کو یقین نہ آیا۔

(تا حضرت پیغمبر علیہ السلام از حال درویشان اعلام نغمہ موشمار یقین نگشت۔) (۴)

پھر تو سب ایک ساتھ مرید ہو گئے اور اس کے بعد سے حضرت بہاء الدین اپنے نام کے بجائے ”سلطان العلماء“ کے لقب سے مشہور ہو گئے۔ اس واقعہ کو سلطان ولد نے اپنی مثنوی ولدنامہ میں، سپہ سالار نے اپنے رسالے میں اور افلاکی نے مناقب العارفین میں لکھا ہے۔

محمد جلال الدین رومی کی پیدائش اور ابتدائی زندگی

سلطان العلماء کے فرزند محمد جلال الدین ۶ ربیع الاول ۶۰۴ھ (مطابق ۳۰ ستمبر ۱۲۰۷ء) میں بلخ میں پیدا ہوئے۔ (۵) تذکروں کے مطابق رومی بچپن میں بہت ذہین اور سریع الفہم تھے۔ وہ بچپن ہی سے روحانی قوتوں کے حامل بن چکے تھے۔ رومی کے گھر کا ماحول عالمانہ اور صوفیانہ تھا۔ ان کے والد بہاء الدین ولد، ان کے دادا جلال الدین حسین خطیبی اور ان کے استاد برہان الدین محقق ترمذی سب اعلیٰ پایہ کے صوفی بزرگ تھے۔ اسی صوفیانہ ماحول میں رومی کی پرورش ہوئی۔ ابتدائی تعلیم کے مراحل ان کے والد نے طے کر دیے اور پھر انہوں نے اپنے ایک مرید خاص یعنی سید برہان الدین محقق ترمذی کو رومی کا استاد مقرر کر دیا۔ چار پانچ سال تک رومی انہیں کے زیر تربیت رہے۔ اس کے بعد منگول قوم کی یورش سے پہلے بہاء الدین نے اپنے خاندان اور شاگردوں کے ساتھ بلخ سے ہجرت کی۔ (۶) تاریخی شواہد سے معلوم ہوتا ہے کہ بلخ میں جب بہاء الدین ولد کا اثر خواص و عوام میں بڑھنے لگا اور ان کے مریدوں کی تعداد بے شمار ہو گئی تو بعض علماء کو رشک ہونے لگا اور ان لوگوں کی بدگوئی کی وجہ سے خوارزم شاہ بھی بہاء الدین سے بدگمان ہو گیا، اس لیے وہ ترک وطن کر بلخ سے بغداد کی طرف روانہ ہو گئے۔ جب وہ نیشاپور پہنچے تو وہاں فرید الدین عطار نیشاپوری سے ملاقات ہوئی۔ عطار نے رومی کو دیکھ کر ان کی عظمت کی پیش گوئی کر دی اور اپنی کتاب ”اسرارنامہ“ ان کو عنایت کی۔ اس وقت رومی کی عمر فقط چودہ سال تھی۔ (۷)

نیشاپور کے بعد بغداد، مکہ، دمشق اور مختلف شہروں سے گزر کر وہ ملاطیہ پہنچے۔ آقشہر میں انہوں نے چار سال قیام کیا اور درس و تدریس میں مشغول رہے۔ آقشہر کے بعد وہ قونیہ کے ایک شہر لارندہ تشریف لائے۔ یہاں سلطان العلماء کی ملاقات اور دوستی سمرقند کے ایک معزز بزرگ شیخ خواجہ شرف الدین سمرقندی سے ہوئی۔ ان کی ایک بیٹی، گوہر خاتون تھیں جو نہایت نیک اور باکمال تھیں۔ سلطان العلماء کی درخواست پر خواجہ شرف الدین نے اپنی بیٹی کا عقد رومی سے کر دیا جن کی عمر اس وقت اٹھارہ برس کی

تھی۔^(۸) دراصل رومی کی دوشادیاں ہوئیں۔ پہلی بیوی گوہر خاتون تھیں۔ ان کے بطن سے تین صاحبزادے بہاء الدین محمد سلطان ولد، علاء الدین محمد اور مظفر الدین پیدا ہوئے۔ گوہر خاتون کی وفات کے بعد رومی کا عقد کز خاتون قونوی کے ساتھ ہوا۔ ان کے بطن سے ایک صاحبزادی ملکہ خاتون پیدا ہوئیں۔ ان میں بہاء الدین ولد سب سے بڑے تھے جو رومی کے بعد اپنے والد کے جانشین ہوئے۔ سلطان ولد نے ایک مثنوی ”ولد نامہ“ کے نام سے لکھی تھی جس کے اشعار مختلف تذکروں میں نقل ہوئے ہیں۔ مولانا کے دوسرے صاحبزادے یعنی علاء الدین کے متعلق افلا کی لکھتے ہیں کہ وہ شمس تبریز کے قتل میں شریک ہو گیا تھا جس کی وجہ سے رومی اس سے بیزار ہو گئے تھے۔

”در قصد مولانا شمس الدین تبریزی روح اللہ مبادرت کرد تا ہر گمریدان مرتد گشت و گویند

اور ایشان اغوا کردہ بودند و بر آن داشتہ بودند“^(۹)

لیکن افلا کی کی یہ بات بعید از قیاس معلوم ہوتی ہے کہ ایسے محترم خاندان کا کوئی فرد قتل کا ارتکاب کر سکتا ہے۔

سنہ ۶۲۶ھ میں شمس العلماء، سلطان روم یعنی علاء الدین کی قبضہ کی خواہش پر قونیہ چلے گئے۔ سلطان نے خود بڑی فروتنی سے استقبال کیا۔ سلطان العلماء نے وہاں کے ایک مدرسہ میں قیام کیا۔^(۱۰) اس مدت میں رومی ہمیشہ اپنے والد کے ساتھ رہے اور علوم ظاہری و باطنی ان سے حاصل کرتے رہے۔ سلطان العلماء کو بھی اپنے بیٹے سے بہت محبت تھی وہ ایک جگہ کہتے ہیں:

”در میدان معنی تازندہ ام کسی ہجومن پیدا نیاید، باش تا من بگذرم تا بہ بینی کہ فرزندم جلال الدین محمد چون شود بجای من شود و بالاتر از من شود۔“^(۱۱)

(جب تک میں زندہ ہوں کوئی میراثیل پیدا نہیں ہوگا۔ ذرا انتظار کرو کہ میں گزر جاؤں پھر دیکھنا کہ میرا فرزند جلال الدین محمد کیا ہوتا ہے۔ وہ میری جگہ پر ہوگا بلکہ مجھ سے بھی بالاتر ہوگا۔)

رومی کی تعلیم

قیام قونیہ کے دو سال بعد یعنی ۶۲۸ھ (مطابق ۱۲۳۱ء) میں شمس العلماء کا انتقال ہوا۔^(۱۲) ان کے انتقال کے بعد سلطان وقت اور اکابرین کی درخواست پر رومی اپنے والد کے جانشین ہوئے اور ان کے سلسلہ درس و تدریس کو جاری رکھا۔ اس وقت وہ چوبیس برس کے تھے۔ رومی کے استاد برہان الدین ترمذی شمس العلماء کے انتقال کی خبر سن کر قونیہ آئے اور اپنے شاگرد کو باطنی علوم کی طرف منتقل کرنا چاہا جو انہوں نے اپنے مرشد یعنی رومی کے والد سے حاصل کئے تھے۔ تحصیل و تربیت کا یہ سلسلہ نو برس تک جاری رہا۔^(۱۳) رومی اگرچہ چوبیس برس کی عمر میں اپنے والد کے جانشین ہو گئے تھے لیکن ابھی مزید تعلیم و تربیت کی ضرورت تھی تاکہ وہ صحیح معنوں میں اپنے والد کے جانشین بن سکیں۔ برہان الدین یہ چاہتے تھے کہ ان کے شاگرد ظاہری و باطنی طور پر اپنے والد کے صحیح جانشین ثابت ہوں اس لیے رومی مزید تعلیم کے لیے حلب

کے مدرسہ حلاویہ میں داخل ہو گئے۔

تیرہویں صدی میں حلب اور دمشق اسلامی علوم کے اہم ترین مراکز تھے۔ یہ دونوں مقام منگول قوم کے حملوں سے محفوظ تھے اور علماء و اکابر کے لیے ایک پرسکون شہر تھے۔ ۶۳۰ھ میں جب رومی مدرسہ حلاویہ میں داخل ہوئے تو اس وقت ”کمال الدین ابن العدیم“ اس مدرسہ کے نگران تھے۔ ایک عالم اور شاعر کے طور پر ان کی بڑی شہرت تھی۔ افلاکی نے انہیں فاضل زمانہ اور صوفی روشن ضمیر کہا ہے۔ یہاں اسی عالم سے رومی کا رابطہ قائم ہوا اور انہوں نے فقہ اور مذہب کی تعلیم کمال الدین سے حاصل کی۔ حلب کے بعد رومی دمشق روانہ ہو گئے جہاں وہ چار سال مقیم رہے۔ اس کے بعد وہ قونیہ واپس آ گئے۔ اب چونتیس برس کی عمر میں رومی ایک بڑے استاد اور رہنما بن چکے تھے اور بڑے بڑے مجموعوں میں مذہب، فلسفہ، فقہ اور اخلاقیات پر تقریریں کرتے تھے۔ ان کے مریدوں کا حلقہ بہت وسیع ہو چکا تھا۔ اکثر تذکروں کے مطابق مولانا اپنے زمانے کے بہت سے مشاہیر سے ملے لیکن اس کی تفصیلات دستیاب نہیں۔ ان کے بعض احباب کے نام حسب ذیل ہیں:

شیخ محی الدین ابن عربی، شیخ شہاب الدین سہروردی، شیخ صدر الدین قونوی، شیخ اوحید الدین کرمانی، امام نجم الدین رازی اور قطب الدین شیرازی جو اپنے وقت کے بزرگ فلسفی تھے۔ بعض روایتوں میں شیخ سعدی سے ملاقات کا ذکر بھی ملتا ہے لیکن ان سب کے باوجود ”شمس تبریزی“ کی ملاقات کا واقعہ رومی کی زندگی کا سب سے مہتم بالشان واقعہ ہے کیونکہ ان کی زندگی کا دوسرا دور درحقیقت شمس تبریزی کی ملاقات سے شروع ہوتا ہے۔ ان کی ملاقات سے پہلے مولانا روم درجہ کمال کو پہنچ چکے تھے اور اپنے دور کے علماء اور اکابر میں ان کی حیثیت مسلم تھی۔ اس کے باوجود رومی کے حالات سے یہ ظاہر ہوتا ہے کہ وہ ہمیشہ کسی نہ کسی دوست کے خواہاں تھے اور اس ساتھی کے بغیر وہ مضطرب اور بے چین رہتے تھے۔

شمس تبریز سے ملاقات

رومی اور شمس تبریز کی ملاقات کے بارے میں متضاد روایات ملتی ہیں۔ مناقب العارفین اور رسالہ سپہ سالار کی روایتوں کے مطابق شمس تبریزی جن کا پورا نام ”شمس الدین محمد بن علی بن ملک داد تبریزی“ تھا بچپن سے عشق نبوی میں ایسے مستغرق تھے کہ تیس چالیس دن تک انہیں کھانے پینے کی خواہش نہ ہوتی۔ وہ علوم ظاہری کی تحصیل کے بعد شیخ ابوبکر سلہ باف اور بعض روایتوں میں شیخ زین الدین سنجاہی کے مرید ہوئے، بابا کمال جندی سے بھی انہوں نے فیض حاصل کیا۔ اس کے بعد انہوں نے مردان حق کی تلاش میں سفر شروع کیا۔ کثرت سفر کی وجہ سے لوگ ان کو ”شمس پرندہ“ کہنے لگے۔ وہ کسی کو اپنی صحبت کا متحمل نہیں پاتے تھے اور اکثر یہ دعا کرتے تھے کہ:

”خداوند اُمی خواہم کہ از محبوبان مستور خود یکے را بمن بنمائے۔“ (۱۳)

(خدا یا کوئی رفیق ایسا عطا کر جو میری صحبت کا متحمل ہو)

آخر ان کی یہ آرزو مولانا روم کی ملاقات سے پوری ہوئی۔ شمس ۱۲ جمادی الآخر ۶۴۲ھ (مطابق ۳۰ نومبر ۱۲۴۴ء) کو قونیہ تشریف لائے۔^(۱۵)

اس تاریخ کے متعلق جامی اور افلاکی دونوں کا اتفاق ہے۔ شمس اور رومی کی ملاقات کی پہلی روایت افلاکی کی ہے:

شمس تبریزی روم روانہ ہوئے اور شکر فروشان کے محلے میں قیام فرمایا۔ حسب عادت ایک حجرہ کرایہ پر لیا۔ اس میں قیمتی تالا ڈالا تاکہ لوگ سمجھیں کہ کوئی بڑا تاجر ہے۔

”حجرہ برگرفت و بردر حجرہ اش دوسہ دیناری قفل نادری نہاد تخلق را گمان آید کہ تاجر بزرگ است“^(۱۶)

ایک روز مولانا مدرسہ سے نکل کر خچر پر کہیں تشریف لے جا رہے تھے، متعدد طلباء ہم رکاب تھے۔ شمس نے مولانا کو دیکھان کی طرف بڑھے اور کہا:

”نفوذ معانی و عالم اسماء کے صراف یہ بتائیے کہ آں حضرت صلی اللہ علیہ وآلہ وسلم زیادہ افضل و بزرگ ہیں یا بایزید بسطامی؟ مولانا نے فرمایا کہ یہ کیا پوچھ رہے ہیں۔ آں حضرت تمام انبیاء و اولیاء کے قافلہ سالار و سردار ہیں۔ ہر قدم کی بزرگی و فضیلت آپ ہی کو ہے۔ انہوں نے پھر کہا تو اس کے کیا معنی کے حضور ہمیشہ فرمایا کرتے کہ: ”سبحانک ماعرفناک حق معرفتک“ (اے خداوند تو پاک و برتر ہے ہم نے جیسا تجھے پہچانا چاہئے تھا نہ پہچانا) اور بایزید بسطامی کہتے ہیں: ”سجانی ما اعظم شانی وانا سلطان السلاطین“ (میں پاک ہوں میری شان کتنی بڑی ہے۔ میں تو بادشاہ کا بادشاہ ہوں)

مولانا نے اس سوال کی ہیبت سے ایک نعرہ مارا اور بے ہوش ہو گئے، ہنگامہ مچ گیا، ٹھوری دیر بعد ہوش آیا تو آپ نے سوالات کے جوابات ارشاد فرمائے کہ بایزید بسطامی سلوک میں ایک مقام پر رک گئے تھے اور آنحضرت صلی اللہ علیہ وآلہ وسلم سلوک روحانی میں ہر روز ستر مقامات عبور فرماتے تھے کہ دوسرے کو پہلے سے کوئی نسبت نہ ہوتی، چنانچہ جب اگلے مقام کی سیر سے بہرہ مند ہوتے تو اس سے نیچے کے مقام پر ٹھہرنے کے خیال سے استغفار فرماتے تھے۔ بایزید بسطامی کی پیاس ایک گھونٹ سے رفع ہو گئی تھی، وہ مکمل طور پر سیراب ہو گئے تھے اور ان کے ادراک کا برتن بھر چکا تھا مگر آنحضرت کا استقصائے عظیم بھلا کیسے سکون پاسکتا تھا۔ آپ ہر لمحہ مزید کے طلب گار تھے۔

دونوں ایک دوسرے سے بغل گیر ہوئے مولانا شمس کو ساتھ لے کر اپنے مقام پر آئے اور حجرے میں رہے اور تذکروں کے مطابق تین مہینہ تک یہ دونوں ایک کمرے میں بند رہے اور روحانی مدارج طے کرتے رہے۔

”تا چہل روز تمام ہیچ آفریدہ را راہ ندادند بعضی گویند سہ ماہ تمام از حجرہ بیرون نیامدند۔“^(۱۷)

مولانا روم جب حجرہ سے باہر آئے تو ان کی دنیا بدل چکی تھی۔ درس و تدریس، وعظ و تذکیر سب چھوڑ دیا۔ طلبا اور اہل علم ایک دم محروم ہو گئے۔

زاہد بودم ترانہ گویم کردی سرفتنہ بزم و بادہ جویم کردی
سجادہ نشین باوقارے بودم بازیچہ کود کانِ کویم کردی (۱۸)
(میں زاہد تھا آپ نے مجھے گانے بجانے والا کر دیا، بزم میں غل مچانے والا اور شراب کا خواہاں بنا دیا، نیز ایک باوقار سجادہ نشین تھا آپ نے مجھے بچوں کا کھلونا بنا دیا۔)

تذکروں میں شمس اور رومی کی ملاقات کے بارے میں دو اور روایتیں بھی ملتی ہیں۔ ایک تو یہ کہ جب شمس الدین قونیہ پہنچے اور مولانا کی مجلس میں آئے تو اس وقت مولانا ایک حوض کے کنارے بیٹھے ہوئے تھے اور چند کتابیں سامنے رکھی ہوئی تھیں۔ شمس نے پوچھا یہ کیسی کتابیں ہیں؟ مولانا نے فرمایا کہ یہ قیل و قال ہیں، آپ کو اس سے کیا کام؟ شمس نے سب کتابوں کو پانی میں ڈال دیا۔ مولانا نے سخت رنجیدہ ہو کر فرمایا کہ یہ کیا کیا؟ شمس نے ہاتھ بڑھا کر ایک ایک کتاب حوض سے باہر نکال کر رکھ دی۔ کتابوں پر پانی کا اثر تک نہ تھا۔ مولانا نے کہا کہ یہ کیا راز ہے؟ شمس نے جواب دیا کہ یہ ذوق و حال ہے آپ کو اس سے کیا مطلب؟

بعض دوسرے تذکروں میں پانی کی جگہ آگ لگنے کی روایت ہے۔ دوسری روایت یہ ہے کہ شمس قونیہ آئے۔ ایک روز دیکھا کہ مولانا سوار چلے آ رہے ہیں اور لوگ ان سے مستفید ہو رہے ہیں۔ شمس نے آگے بڑھ کر پوچھا کہ ریاضیات و علوم سے غرض کیا ہے؟ مولانا نے کہا: آداب شریعت کا جاننا، شمس نے کہا: نہیں، غرض یہ ہے کہ معلوم تک رسائی ہو جائے اور حکیم سنائی کا یہ شعر پڑھا تو مولانا اس سے متغیر اور متحیر ہوئے:

علم کز تو ترانہ بتاند

جہل از آں علم بہ بود بسیار

(جو علم تجھے تھجھ سے نہ لے لے، اس علم سے جہل بہت بہتر ہے)

اوپر جو روایتیں نقل ہوئی ہیں یہ مستند کتابوں مثلاً مناقب العارفین، رسالہ سپہ سالار اور جواہر مضیہ میں موجود ہیں۔

اب یہ حالت ہوئی کہ رومی ہر بات میں شمس کی پیروی کرتے تھے اور ان سے شدید محبت کرنے لگے تھے۔ وہ شمس کی ہر بات غور سے سنتے اور اس پر عمل کرتے تھے حتیٰ کہ شمس نے انہیں اپنے والد، سلطان العلماء کی کتابیں پڑھنے سے بھی منع کر دیا۔ (۱۹)

رومی جب ہر بات میں شمس کی پیروی کرنے لگے اور ان کے سارے تعلقات منقطع ہونے لگے تو یہ بات رومی کے شاگردوں اور مریدوں کو ناگوار گزری۔ وہ لوگ سوچ رہے تھے کہ ہم نے عمریں

مولانا کی خدمت میں گزار دیں، مولانا کی کرامتوں کو دیکھا، تمام اطراف و اکناف میں آپ کی شہرت ہے، اب ایک بے نام و نسب شخص آیا اور اس نے مولانا کو سب سے الگ کر لیا کہ آپ کی صورت تک دیکھنا نصیب نہیں ہوتی، درس و تدریس، وعظ و تذکیر سب بند ہو گئی۔ ضرور یہ کوئی ساحر یا مکار شخص ہے ورنہ اس کی کیا مجال کہ ایسے پہاڑ کو یوں تنکے کی طرح بہا لے جائے۔

غرض سبھی شمس کے دشمن ہو گئے۔ شمس ان لوگوں کی وجہ سے آزرده خاطر رہنے لگے اور جب ان کو یقین ہو گیا کہ اب اس معاملے کا انجام فتنہ و فساد پر ہوگا تو ایک دن خاموشی کے ساتھ قونیہ سے نکل گئے۔ افلاکی نے شمس کی غیبت کی تاریخ بیست و یکم شوال ۶۴۳ھ دی ہے۔

”ہمانا کہ روز پنشنہ بیست و یکم بشوال سنہ ثلاث واریعین و سبعمائے حضرت مولانا شمس الدین غیبت نمود“ (۲۰)

اس سے معلوم ہوتا ہے کہ شمس نے تقریباً سو سال قونیہ میں قیام کیا۔ شمس کی غیبت کے بعد مولانا پر ایک بے چینی کی کیفیت طاری ہو گئی۔ مولانا شمس کے مخالفین سے سخت ناراض ہو کر بالکل خانہ نشین ہو گئے۔ رومی کی شاعری کا آغاز شمس کی ملاقات سے ہوا تھا وہ بھی شمس کی جدائی کے بعد بند ہو گیا۔ اس حالت میں تبدیلی اس وقت آئی جب ایک دن مولانا کے نام دمشق سے شمس کا ایک خط آیا۔ پھر سے رومی نے شمس کے عشق میں غزلیں کہنا شروع کیں اور سماع کی طرف متوجہ ہوئے۔

باز آمد آن مہ کہ ندیش فلک بخواب آورد آتش کہ نمیرد بہ بیچ آب
بنگر بخانہ تن و بنگر بہ جان من از جام عشق او شد ایں مست و آں خراب (۲۱)
(وہ مہتاب جسے آسمان نے بھی کبھی خواب میں نہ دیکھا تھا واپس آ گیا اور ایسی آگ لے کر آیا جو کسی پانی سے نہیں بجھتی ہے۔ میرے جسم کے گھر اور جان کو دیکھو اس کے جام عشق سے جسم مست اور جان خراب حال ہے۔)

قونیہ کے حاسدین اور مفسدین مولانا کی بے توجہی سے بہت شرمسار ہوئے اور مولانا سے معافی مانگ لی۔ رومی نے انہیں معاف کر دیا اور اپنے بیٹے سلطان ولد سے کہا کہ تم دمشق جا کر شمس کو اپنے ساتھ لے آؤ۔ سلطان ولد احباب کے ساتھ دمشق پہنچے بڑی مشکل سے شمس کا پتہ چلا اور ان کو ساتھ لے کر قونیہ پہنچے۔ شمس کے پہنچنے پر رومی کی مسرت کی کوئی انتہا نہیں تھی، جن لوگوں سے گستاخیاں سرزد ہوئی تھیں شمس نے ان سب کو معاف کر دیا، پھر سے سماع کی محفلیں منعقد ہونے لگیں۔ اس دور میں رومی نے ایسی غزلیں کہیں جن میں شمس کی واپسی پر مسرت کا اظہار کیا گیا ہے۔

شمس تبریز طلوعی بکن از مشرق جان کہ چو خورشید تو جانی و جہاں جملہ بدن
پیر من و مرید من در دمن و دوای من فاش بگویم این سخن شمس من و خدای من (۲۲)
(شمس تبریزی جان کے افق سے طلوع ہو جاؤ کیونکہ تم خورشید کی طرح دنیا کی جان اور تمام

عالم، بدن کے مثل ہے۔ میرا مرید، میرا درد، میرا در مان بلکہ صاف صاف یہ کہوں کہ میرا
نفس، میرا خدا ہے)

دُشمن سے واپس ہونے کے بعد شمس نے مولانا کی حرم محترم کی پروردہ ایک لڑکی کیمیا خاتون کی
خواستگاری کی تو مولانا نے بھی بدل و جان قبول کیا۔ شمس کی شادی کیمیا خاتون سے ہوئی اور یہ بات محسوس
کی جانے لگی کہ اب شمس زیادہ اطمینان کے ساتھ قونیہ میں قیام کریں گے۔^(۲۳)

لیکن یہ خوشی جلد ہی ختم ہو گئی۔ جب شمس کی شادی ہوئی تو رومی نے اپنے گھر کے ایک طرف
شمس کے قیام کا انتظام کر دیا۔ مولانا کے بیٹے علاء الدین جب رومی اور اپنی والدہ سے ملنا چاہتے تو اسی
طرف سے گزرتے جہر شمس کا قیام تھا۔ شمس کو یہ بات ناگوار گزرتی اور کئی مرتبہ ان کو سمجھانے کی کوشش کی
کہ اس طرح بے تکلف ادھر سے نہ گزرا کریں۔ علاء الدین کو یہ بات بری لگی۔ انہوں نے اس بات
کو دوسرے لوگوں سے بتایا اور دوبارہ حاسدوں اور مفسدوں کو موقع ملا کہ شمس کے خلاف فتنہ شروع کریں۔
شمس نے صرف لطف و حلم کی وجہ سے رومی سے اس واقعہ کا کچھ ذکر نہیں کیا۔^(۲۴)

مناقب العارفین میں شمس کی رنجش کی ایک اور وجہ یہ بھی درج ہے کہ:

”منقول است کہ منکوحہ مولانا شمس الدین کیمیا خاتون نے بوجہ جلیلہ و عقیقہ، مگر روزے بی
اجازت اور زنان اور امصوب جدہ سلطان ولد برسم تفرج بباغش بردند از ناگاہ، حضرت
مولانا شمس الدین بخانہ آمدند اور اطلب داشت گفتند جدہ سلطان ولد باخواتین اور ابترج
بردند، عظیم نالید و بغایت رنجش نمود۔ چون کیمیا خاتون آمد دل درد کردن گرفتہ ہجوں چوب
خشک بچرکت شد فرباد کنان بعد از سہ روز نقل کرد ہجیان چون ہفتیم او بگذاشت باز سوی دُشمن
روانہ شد در ماہ شعبان سنہ ۸۰۷ بعد و اربعین و تمانہ،“^(۲۵)

ترجمہ (ایک روز کیمیا خاتون مکان سے باہر چلی گئی تھیں، شمس جب مکان میں آئے اور اپنی بیوی
کے بارے میں دریافت کیا تو معلوم ہوا کہ سلطان ولد کی دادی اور چند دوسری عورتوں کے
ساتھ باہر سیر کو گئی ہیں، شمس نہایت آزرده خاطر ہوئے کیمیا خاتون جب مکان میں آئیں تو
ان کا پیٹ درد کرنے لگا اور اس واقعہ کے تین روز بعد ان کا انتقال ہو گیا۔ بیوی کے انتقال
کے سات روز بعد شمس دُشمن کو روانہ ہو گئے۔ یہ واقعہ ۱۰ شعبان ۸۰۷ھ کو پیش آیا۔)

صبح کو جب مولانا مدرسہ میں تشریف لائے اور شمس کو گھر میں نہیں دیکھا تو بہاء الدین سلطان
ولد کے پاس جا کر پوچھا:

”بہاء الدین چہ خفتہ، برنیز و طلب شیخت کن کہ باز مشام جانرا از فواح لطف او خالی می یابیم،“^(۲۶)
(بہاء الدین سو کیا رہے ہو، اٹھو اور شیخ کو ڈھونڈو کہ ان کے لطف و کرم کی عطربیز خوشبوؤں
سے مشام جان خالی معلوم ہو رہا ہے۔)

سبھی نے ہر طرف تلاش کیا لیکن شمس کا پتہ نہ چلا، قونیہ میں شمس کی وفات کی خبر پھیل گئی۔ رومی کو اس خبر پر یقین نہیں آیا۔ انہوں نے اپنے الفاظ میں اس کی تردید بھی کر دی۔

کہ گفت کہ آن زندہ جاوید بمرد کہ گفت کہ آفتاب امید بمرد
آن دشمن خورشید برآمد بر بام دو چشم بست و گفت خورشید بمرد (۲۷)
(کون کہتا ہے کہ جو ہمیشہ رہنے والا زندہ جاوید ہے وہ فوت ہو گیا۔ کس نے کہا امیدوں کا آفتاب غروب ہو چکا ہے۔ دیکھو آفتاب کا ایک دشمن بام پر آ کر کھڑا ہوا آنکھیں بند کر کے کہہ رہا ہے کہ آفتاب ڈوب چکا ہے)

شمس کے غائب ہونے کے بعد مولانا نے کئی برس تک ان کی جستجو کی، اس سے یہ بات ظاہر ہوتی ہے کہ مولانا اور ان کے اصحاب خاص کو شمس کی وفات کا یقین نہیں تھا۔ اس زمانے میں مولانا کا یہ حال تھا کہ اگر کوئی جھوٹ بھی کہہ دیتا کہ میں نے شمس الدین کو فلاں جگہ دیکھا تو مولانا اس کو شکرانہ دیتے اور بہت شکریہ ادا کرتے تھے۔

ایک مرتبہ ایک شخص نے آ کر کہا کہ میں نے مولانا شمس الدین کو دمشق میں دیکھا ہے۔ مولانا اس قدر مسرور ہوئے کہ جو کچھ پہنے ہوئے تھے سب اس آدمی کو دے دیا۔ موزے تک اُتار کر دے دیے، اس کے بعد کسی نے کہا کہ اس نے دیکھا نہیں ہے، یہ خبر غلط ہے۔ مولانا نے کہا:

”برای خبر دروغ از دستار و فرجی دادم چہ اگر راست بودی بجائے جامہ جان میدادم و خودم رافدای او میکردم“ (۲۸)

(اگر خبر صحیح ہوتی تو میں لباس کی بجائے جان کیوں نہ دے دیتا اور اس پر فدا کیوں نہ ہو جاتا)

اس مرتبہ مولانا نے شمس کی جستجو میں دوبارہ دمشق کا سفر کیا۔ دمشق سے واپس آنے کے بعد رومی، شمس کی ملاقات سے بالکل مایوس ہو گئے اور انہیں شمس کی وفات کا یقین ہو گیا تھا۔ اس مرتبہ مولانا کی حالت پہلے سے زیادہ متغیر ہو گئی اور انہوں نے غزل گوئی اور سماع میں اپنا وقت گزارنا شروع کیا۔ جس طرح سے رومی اور شمس کی ملاقات کے بارے میں مختلف روایتیں مشہور ہیں، اسی طرح شمس کی غیبت کے بارے میں بھی مختلف روایتیں ملتی ہیں۔ ان مختلف روایتوں میں سے جو روایت زیادہ مستند ہے وہ یہ کہ شمس تبریزی نااہلوں کے ہاتھ سے زخمی ہو کر ہمیشہ کے لیے غائب ہو گئے۔ افلا کی لکھتا ہے کہ بعض اصحاب کا اس پر اتفاق ہے کہ مولانا شمس الدین اس جماعت سے زخم کھا کر غائب ہو گئے اور بعضوں نے یہ روایت کی ہے کہ مولانا بزرگ کے پہلو میں آپ ہی مدفون ہوئے۔ (۲۹)

مولانا رومی کا اخلاق و کردار

مولانا رومی کی ریاضت اور مجاہدہ حد سے زیادہ بڑھا ہوا تھا۔ سپہ سالار کا بیان ہے کہ میں نے

کبھی ان کو شبِ خوابی کے لباس میں نہیں دیکھا۔ قصداً لیتے نہ تھے۔ جب نیند غالب ہوتی تو بیٹھے بیٹھے سو جاتے۔ نماز کا وقت آتا تو ان کے چہرے کا رنگ بدل جاتا۔ نماز میں نہایت استغراق کی حالت میں ہوتے تھے۔ مزاج میں انتہا درجہ کی قناعت و زہد تھا۔ روزہ اکثر رکھتے تھے۔ معتبر روایتوں سے معلوم ہوتا ہے کہ مسلسل دس دس، بیس بیس دن کچھ نہ کھاتے تھے۔ جس دن ان کے گھر میں کھانے کا کچھ سامان نہ ہوتا بہت خوش ہوتے اور کہتے کہ آج ہمارے گھر میں درویشی کی بو آتی ہے۔

مولانا اگرچہ بچپن ہی سے مراتبِ سلوک طے کرتے رہے تھے پھر بھی زندگی کے آخری دن تک شرع کی پابندی میں مطلقاً کوئی فرق نہیں آیا۔ وہ علمائے ظاہری کے لباس میں رہے اور فتویٰ نویسی کا شغل تو آخر تک جاری رہا۔ تمام سلاطین و امرا ہر قسم کے تحائف بھیجتے تھے لیکن مولانا اپنے پاس کچھ نہیں رکھتے چونکہ رومی مفت خوری کو نہایت ناپسند کرتے تھے اس لیے اس کے معاوضے میں فتویٰ لکھا کرتے تھے۔ انہوں نے اپنے احباب کو بھی نصیحت کی کہ: ”کم خوردن، کم گفتن اور کم خفتن“ تزکیہٴ نفس و روح کے لیے ضروری ہے۔

باوجود شان و عظمت وہ بہت بے تکلف اور متواضع تھے۔ ایک دفعہ مسجد میں جمعہ کے دن وعظ کی مجلس تھی تمام امرا اور صلحا حاضر تھے۔ مولانا نے قرآن مجید کے دقائق اور نکات بیان کرنا شروع کیے۔ اس زمانے میں وعظ کا یہ طریقہ تھا کہ قاری قرآن مجید کی چند آیتیں پڑھتا تھا اور واعظ ان ہی آیتوں کی تفسیر بیان کرتا تھا۔ مجمع میں ایک فقیہ بھی تشریف رکھتے تھے ان کو حسد پیدا ہوا بولے کہ آیتیں پہلے سے مقرر کر لی جاتی ہیں ان کے متعلق بیان کرنا کیا کمال کی بات ہے۔ مولانا نے ان کی طرف خطاب کر کے کہا کہ آپ کوئی سورہ پڑھیے میں اس کی تفسیر بیان کرتا ہوں۔ انہوں نے ”والضحیٰ“ پڑھی۔ مولانا نے اس سورہ کے دقائق اور لطائف بیان کرنا شروع کیا تو صرف ”والضحیٰ“ کے ”واو“ کے متعلق اس قدر شرح و بسط سے بیان کیا کہ شام ہو گئی۔ تمام مجلس پر ایک وجد کی حالت طاری تھی۔ فقیہ بھی ایسے سرشار ہوئے کہ مولانا کے قدموں پر گر پڑے۔ اس جلسے کے بعد مولانا نے پھر وعظ نہیں کیا۔ فرمایا کرتے تھے کہ جس قدر میری شہرت بڑھتی جاتی ہے میں بلا میں مبتلا ہوتا جاتا ہوں لیکن کیا کروں کچھ تدبیر بن نہیں پڑتی۔

”گو بند وعظ آخرین خداوندگار رحمان بود و دیگر بند کیر شروع نفرمود“ (۳۰)

مثنوی معنوی

جلال الدین رومی کو جو شہرت حاصل ہوئی وہ ان کی مثنوی کی بدولت ہے۔ رومی اپنی فکر و فن کو انسان کی تعلیم و تربیت میں صرف کرتے رہے چنانچہ وہ اپنے دور کے انسانوں کو فکری و عملی انقلاب کی دعوت دیتے تھے تاکہ ایک ترقی یافتہ اور تربیت یافتہ معاشرہ وجود میں آ سکے۔ رومی کا عہد آشوب و فساد سے مملو تھا۔ ان حالات میں انہیں عرفان و تصوف کی دنیا ہی ایسی دکھائی دی جہاں انسان کو سکون اور طمانیت میسر ہو سکتی تھی۔ اس لیے انہوں نے اپنے روحانی افکار و خیالات کو اشعار اور ملفوظات کے ذریعہ عام لوگوں تک

پہنچانے کی کوشش کی۔ انہوں نے عارفانہ، فلسفیانہ اور اخلاقی مطالب کو مختلف طریقوں سے بیان کیا ہے۔
 مثنوی معنوی، رومی کے اشعار کا بہترین مجموعہ ہے۔ یہی کتاب ہے جس نے رومی کے نام کو آج تک زندہ رکھا ہے۔ مثنوی کو جس قدر مقبولیت حاصل ہوئی فارسی کی کسی کتاب کو آج تک نہیں ہوئی۔ اس مثنوی کا عربی، انگریزی، اردو، جرمنی، ترکی کے علاوہ دیگر مختلف زبانوں میں ترجمہ کیا جا چکا ہے۔

مثنوی معنوی کے اشعار کی مجموعی تعداد جیسا کہ رسالہ سپہ سالار میں ہے ۲۶۶۰۰ ہے۔ یہ اشعار بحرِ رمل میں کہے گئے ہیں اور چھ دفتروں پر مشتمل ہیں۔ اس میں رومی نے عبارت آرائی اور الفاظ کے موزوں استعمال پر پوری توجہ دی ہے لیکن اس کے باوجود عرفانی حقائق اور معانی بیان کرنے کا شوق رومی پر اس قدر غالب تھا کہ بعض اشعار میں انہوں نے لفظی آرائش کی بندش اور عروض و قوافی کی قید و بند پر کچھ زیادہ توجہ نہیں کی ہے۔ اس لیے مثنوی میں ہمیں بعض ایسے اشعار بھی نظر آتے ہیں جو فصاحت لفظی اور بعض لفظوں اور قافیوں کے اعتبار سے دلکش نہیں۔ مولانا اس حقیقت پر نظر رکھتے ہوئے کہتے ہیں:

غیر نطق و غیر ایما و سبیل

صد ہزاراں ترجمان خیز دزدل (۳۱)

در اصل مثنوی کی مقبولیت کی سب سے بڑی وجہ یہ ہے کہ اس میں حقائق و معارف کو قصوں کے ذریعہ پیش کیا گیا ہے۔ یہ کتاب فارسی میں تصوف کا بہترین اور مکمل ترین مجموعہ ہے اور نہ صرف تصوف بلکہ علم کلام اور عقائد کی بھی بہترین تصنیف ہے۔ بقول حالی:

”مثنوی میں شعر اور تصوف کے علاوہ قصے کا لطف اور مذہب کی عظمت بھی شامل ہے۔ یہی

باعث ہے کہ مولانا روم کے حق میں ”نیست پیغمبر ولی دارد کتاب“ اور مثنوی کے حق میں

”ہست قرآن در زبان پہلوی“ کہا گیا ہے۔“ (۳۲)

رومی نے مثنوی کے قصوں اور حکایات سے جو نتائج اخذ کئے اور جو اخلاقیات کی تعلیم دی ہے اس کی نظیر نہیں ملتی۔ انہوں نے اپنے مخصوص پیرایہ بیان میں چھ دفتروں میں تصوف اور سلوک کے مسائل بیان کر دیے ہیں جن کا طرز استدلال اور سمجھانے کا طریقہ بہت الگ ہے۔ وہ فلسفیانہ موضوعات کو تشبیہوں اور تمثیلوں کے ذریعہ سے قارئین کو ذہن نشین کراتے ہیں۔ اس بنا پر مثنوی میں ایسی زبان استعمال کئی گئی ہے جو سب کی سمجھ میں آ سکے کیونکہ مثنوی کے مخاطب عوام اور خواص سبھی ہیں اور اس کا انداز بیان عقل سے زیادہ دل کو متاثر کرتا ہے۔ تذکروں کے مطابق مثنوی کی تصنیف میں رومی کے مرید خاص، حسام الدین چلی کو بہت دخل ہے۔ انہوں نے رومی سے درخواست کی کہ منطق الطیر یا حدیقہ سنائی کے طرز پر ایک مثنوی تصنیف فرمائیں۔ مولانا نے سنتے ہی اپنے عمامہ سے ایک کاغذ نکالا جس میں اٹھارہ شعر لکھے ہوئے تھے۔ پہلا شعر وہ تھا جس سے مثنوی کا آغاز ہوتا ہے۔

بشنو از نے چوں حکایت می کند

از جدائی ہا شکایت می کند (۳۳)

در اصل مثنوی معنوی، حسام الدین چلی کی تحریک پر وجود میں آئی۔ رومی نے تقریباً بارہ برس کی مدت تک مثنوی کے اشعار حسام الدین کو لکھواتے رہے۔ مثنوی کے دفتر اول کے سوا دوسرے پانچ دفتر حسام الدین چلی کے نام سے مزین ہیں۔ دفتر اول کس تاریخ کو شروع ہوا یہ ٹھیک طور پر معلوم نہیں لیکن اس دفتر کے اختتام کے تقریباً دو سال بعد دوسرا دفتر شروع ہوا اور اس کی تاریخ ۶۶۲ھ ہے۔

اس دو سالہ وقفہ کی وجہ یہ ہے کہ مثنوی کا پہلا دفتر ختم ہوتے ہی حسام الدین کی بیوی کا انتقال ہو گیا۔ اس حادثہ سے وہ اس قدر متاثر ہوئے کہ دو سال تک افسردہ اور پریشان رہے۔ چونکہ ان کی طرف سے مثنوی کو جاری رکھنے کی تحریک نہ ہوئی رومی بھی اس عرصہ میں خاموش رہے اور مثنوی کا کام رک گیا، آخر خود حسام الدین کی درخواست پر مثنوی کی تصنیف کا سلسلہ پھر سے شروع ہوا۔ دفتر دوم کے ابتدائی اشعار میں رومی اس تاخیر کو واضح کر کے کہتے ہیں:

مدتی این مثنوی تاخیر شد مہلتی بایست تا خون شیر شد
چوں ضیاء الحق حسام الدین عنان باز گردانید ز اوج آسمان
چوں بمعراج حقائق رفتہ بود بے بہارش غنچہ ہا نشکفتہ بود
(ایک مدت تک مثنوی لکھنے میں تاخیر ہو گئی، کچھ وقت چاہیے تا کہ خون سے دودھ بنے۔
چوں ضیاء الحق حسام الدین نے آسمان کی بلندی سے باگ موڑی۔ چونکہ وہ حقائق کی معراج
میں پہنچے ہوئے تھے، ان کی بہار کے بغیر غنچہ نہ کھلے تھے)

رومی کی مثنوی میں جو بات قاری کے لیے باعث کشش ہے وہ یہ ہے کہ وہ اخلاق اور تصوف کے اعلیٰ ترین اسرار کو عام فہم قصے کے ذریعہ بیان کرتے ہیں۔ لیکن یہ قصص اور امثال طبع زاد نہیں ہیں انہیں رومی نے دوسری کتابوں سے اخذ کیا ہے۔ کبھی قرآن و احادیث کے ذریعہ سے، کبھی قصص انبیاء اور کبھی مختلف تمثیلات سے۔ ان حکایات کے ضمن میں رومی نے اخلاقی اور فلسفیانہ مسائل کی تعلیم کو مرتبہ کمال تک پہنچا دیا ہے اور نفس انسانی کے جن پوشیدہ عیوب کو ظاہر کیا ہے، عام لوگوں کی نگاہیں وہاں تک نہیں پہنچ سکتی تھیں۔ ایک مثال ملاحظہ ہو:

یک مؤذن داشت بس آواز بد شب ہمہ شب می دریدی حلق خود
خواب خوش بر مرد مان کردہ حرام در صداع افتادہ از وی خاص و عام (۳۴)
کسی گاؤں میں ایک بد آواز مؤذن تھا۔ اپنی کریہہ آواز سے گاؤں کے لوگوں کا اس نے جینا حرام کر دیا تھا۔ لوگوں نے اس کو روپے دیے کہ وہ حج کر آئے۔ دوران سفر راہ میں ایک گاؤں آیا وہاں ایک مسجد تھی۔ مؤذن نے اس میں جا کر اذان دی۔ تھوڑی دیر بعد ایک مجوسی کپڑوں کا جوڑا اور مٹھائی لے کر حاضر ہوا کہ مؤذن صاحب کہاں ہیں کہ میں ان کے لیے نذر لایا ہوں کہ انہوں نے مجھ پر بڑا احسان

کیا ہے کہ میری ایک لڑکی جو نہایت عاقلہ اور نیک طبع ہے معلوم نہیں کیوں کر اس کا اسلام کی طرف میلان ہو گیا تھا، ہر چند اس کو سمجھایا مگر باز نہیں آتی تھی۔ آج جو مؤذن نے اذان کہی اس نے گھبرا کر پوچھا کہ یہ کیسی مکروہ آواز ہے؟ لوگوں نے کہا کہ یہ مسلمانوں کی عبادت کا طریقہ ہے۔ پہلے تو اس کو یقین نہیں آیا لیکن جب تصدیق ہو گئی تو اس کو اسلام سے نفرت ہو گئی، اس لیے مؤذن صاحب کے لیے تحفہ لایا ہوں کہ جو کام میں انجام نہیں دے سکا وہ ان کی بدولت پورا ہو گیا۔

چون یقین گشتش رخ او زرد شد از مسلمانی دل او سرد شد
باز رستم من ز تشویش و عذاب دوش خوش خفتم در آن بخوف خواب

رومی اس حکایت سے یہ نتیجہ نکالتے ہیں کہ ہماری بھی یہی حالت ہے۔ آج کل مسلمان جو اپنا نمونہ پیش کر رہے ہیں، اس سے دوسری قوموں کو اسلام سے محبت کے بجائے نفرت پیدا ہو رہی ہے۔ ان کا پہلا فرض یہ ہے کہ وہ پہلے اپنے اندر حسن و ذوق پیدا کریں۔ جس مبلغ کے فعل و عمل میں دلکشی نظر نہ آئے وہ دوسروں کے لیے باعث نفرت بن جاتا ہے۔

ہست ایمان شتا زرق و مجاز

راہزن ہچون کہ آن بانگ نماز (۳۵)

مثنوی حکمت و عرفان کے اسرار و رموز کا ایک لامتناہی سمندر ہے۔ اس کے مطالعہ سے اسلام کا جو تصور پیدا ہوتا ہے وہ ایک طرح سے صوفیانہ اسلام ہے۔ یہ تصور تنگ نظری اور رسمیت سے دور ہے۔ اس میں مغز اور معنی کو اہمیت حاصل ہے۔ رومی کی مثنوی ان کے افکار عالیہ اور تصوف کے اسرار و رموز کا ایک گنجینہ ہے۔ وہ ہر حکایت اور روایت سے اپنے صوفیانہ رنگ میں نتیجہ نکالتے ہیں۔

دوسری مثال ملاحظہ ہو:

ایک جنگل میں شیر اور دوسرے جانوروں میں یہ معاہدہ ٹھہرا کہ وہ ہر روز شیر کو گھر بیٹھے اس کی خوراک پہنچایا کریں گے۔ پہلے ہی دن جو خرگوش، شیر کی خوراک کے لیے مقرر کیا گیا تھا وہ ایک دن تاخیر سے گیا۔ شیر غصے سے خرگوش سے تاخیر کی وجہ پوچھی، خرگوش نے کہا میں تو اسی دن چلا تھا لیکن راستے میں ایک دوسرے شیر نے روک لیا۔ میں نے کہا کہ حضور کی خدمت میں جاتا ہوں مگر اس نے ایک نہ سنی، بڑی مشکل سے ضمانت پر چھوڑا ہے۔ شیر نے غصے میں پوچھا کہ وہ شیر کہاں ہے میں ابھی چل کر اس کو سزا دیتا ہوں۔ خرگوش شیر کو ایک کنویں کے پاس لے جا کر کھڑا کر دیا کہ حریف اس میں ہے۔ شیر نے کنویں میں جھانکا اور اپنے ہی عکس کو اپنا حریف سمجھا اور بڑے غصے میں حملہ آور ہو کر کنویں میں کود پڑا۔

عکس خود را او عدو خویش دید لاجرم بر خویش شمشیری کشید
اے بسا ظلمی کہ بینی در کسان خوی تو باشد در ایشان ای فلان
اندر ایشان تافتہ ہستی تو از نفاق و ظلم و بدستی تو

آن توئی واں زخم برخود میرنی

برخود آں دم تار لعنت می تنی (۳۶)

مولانا روم اس حکایت سے یہ نتیجہ نکالتے ہیں کہ ہماری بھی یہی حالت ہے۔ ہمیں دوسروں کے عیوب تو بہت برے معلوم ہوتے ہیں لیکن ہم یہ نہیں سوچتے ہیں کہ شاید یہ عیب ہم میں بھی موجود ہو اور اس بنا پر ہم شیر کی طرح اپنے آپ پر حملہ کرتے ہیں اور اپنے آپ کو برا کہتے ہیں۔

حملہ برخود می کنی اے سادہ مرد ہنجوں آن شیرے کہ برخود حملہ کرد
چون بقعر خوے خود اندر سی پس بدانی کز تو بود آں ناکسی (۳۷)
مثنوی اس طرح کے اخلاقی حکایتوں سے بھرپور ہے۔ جہاں کوئی عبارت مکرر آئی ہے وہاں تکرار صرف ظاہری ہے حقیقی نہیں اور نتائج ہر جگہ الگ الگ نکالے گئے ہیں۔ دراصل رومی نے اخلاقی و فلسفی موضوعات کو مختلف انداز میں پیش کیا ہے اور ان کی مثنوی متصوفانہ تصورات پر قائم ہے۔ ایک جگہ وہ توکل کے بارے میں کہتے ہیں:

گفت پیغمبر بآواز بلند باتوکل زانوائے اشتر بیند
رمز اکاسب حبیب اللہ شنو از توکل در سبب کاہل مشو
در توکل کسب وجہ اولیٰ ترست تاجیب حق شوی این بہترست (۳۸)
(حضور نے بانگ بلند فرمایا کہ اونٹ کی رسی باندھو اور پھر اس کی حفاظت اللہ کے بھروسہ پر کرو۔ کمانے والا اللہ کا دوست ہوتا ہے، اس نکتہ کو سنو اور توکل کی وجہ سے کسب کے معاملہ میں سستی نہ کرو۔ تم اگر توکل کرتے ہو تو کام میں لگ کر کوشش کرو اور پھر اللہ پر بھروسہ کرو۔ کیونکہ توکل میں کمائی اور کوشش زیادہ بہتر ہے۔ یہ بہتر ہے تم اس طرح اللہ کے محبوب ہو جاؤ۔)

مولانا روم نے مثنوی میں سماجی بیماریوں اور غلط مذہبی اعتقادات کی نشاندہی کی ہے۔ وہ انسانیت کے پرستار ہیں۔ ”رومی اور چینی نقاشوں کی حکایت“ میں انہوں نے اپنے پیغام کو اس تمثیل کے ذریعہ بیان کیا ہے کہ چینی اور رومیوں کا یہ دعویٰ تھا کہ ہم بہتر مصور ہیں۔ زور آزمائی کے لیے چینی اور رومی فن کاروں کے لیے ایک کمرے میں دو دیواریں آمنے سامنے معین کردی گئیں جن کے درمیان ایک پردہ حائل تھا۔ ایک دیوار پر چینیوں نے نقاشی کا کام شروع کر دیا اور بڑی محنت سے رنگین تصویریں تیار کیں۔ لیکن رومیوں نے کہا ہم تو دیوار کو صرف صیقل کریں گے اور ہمیں کسی رنگ کی ضرورت نہیں۔ جب چینیوں نے کام ختم کر لیا تو بادشاہ کمرے میں داخل ہوا اور ان کی فن کاری کے حسن سے مبہوت ہو گیا۔ جب وہ رومیوں کے کام دیکھنے کے لیے دوسری دیوار کی طرف متوجہ ہوا تو پردہ ہٹا دیا گیا۔ چینیوں کے خوبصورت اور رنگارنگ نقش و نگار، رومیوں کی صیقل شدہ دیوار پر منعکس ہو گئے۔ یہ دیکھ کر بادشاہ متحیر ہو

گیا۔ کیونکہ رومیوں نے صرف صیقل سے ہی دیوار میں حسن کا رنگ پیدا کر دیا تھا۔
اس حکایت سے مولانا روم یہ نتیجہ نکالتے ہیں کہ اپنی ذات کے اعلیٰ اوصاف کو ظاہر کرنے کے لیے ان تمام قوتوں سے نبرد آزما ضروری ہے جو ہماری نشوونما میں رکاوٹ بنتی ہیں مثلاً حرص و طمع و نفرت۔ ہم اپنے دل کو صیقل کر کے اعلیٰ صفات کو بروئے کار لا سکتے ہیں۔

رومیاں آں صوفیانند اے پدر بے زنگار و کتاب و بے ہنر
لیک صیقل کردہ اند آں سینہا پاک از آرز و حرص و بخل و کینہا
آں صفائے آئینہ لاشک دلت کونقوش بے عدد را قابلیت
اہل صیقل رستہ انداز بود رنگ

ہر دمے بینند خوبی بے درنگ (۳۹)

مثنوی ایسے ہی اخلاقی حکایات و قصص سے بھری ہوئی ہے اور رومی نے اسے تشبیہوں اور تمثیلوں کے ذریعہ قارئین تک پہنچایا ہے۔ یہ تصنیف رومی کے فکر و نظر و تصوف کے نکات کا بہترین شاہکار ہے۔ اس کا اصل مقصد، شریعت کے اسرار و رموز کے مسائل کو بیان کرنا ہے جو رومی نے اپنے اس مقصد کو مثنوی کے ذریعہ سے پورا کیا اور اس کو مرتبہ کمال تک پہنچا دیا۔ اسی دیوان نے مولانا روم کو حیات جاوداں عطا کی۔

وصال

۶۷۲ھ میں مولانا رومی کی بیماری کا سلسلہ شروع ہو گیا تھا۔ اس کی خبر عام ہوئی تو سب لوگ عیادت کے لیے آنے لگے۔ شیخ صدر الدین جو شیخ محی الدین اکبر کے شاگرد اور روم و شام میں مرجع عام تھے اپنے تمام مریدوں کے ساتھ ملنے آئے۔ وہ مولانا کی حالت دیکھ کر بے قرار ہوئے اور دعا کی کہ خدا آپ کو جلد شفا بخشے۔ مولانا نے کہا شفا آپ کو مبارک ہو، عاشق اور معشوق میں بس ایک پیرہن کا پردہ رہ گیا ہے کیا آپ نہیں چاہتے کہ وہ بھی اٹھ جائے اور نور، نور میں مل جائے اور یہ شعر پڑھا:

چہ دانی تو کہ در باطن چہ شاہی ہم نشین دارم رخ زرین من مگر کہ پائے آہنیں دارم
بدان شہ کہ مرا آورد کلی روئے آوردم وزاں کو آفرید ستم ہزاراں آفریں دارم (۳۰)

(تم کو کیا معلوم کہ میرا رفیق دیرینہ کیسا عظیم الشان ہے، میرے زرد چہرہ کو نہ دیکھو میرے پاؤں مضبوط اور آہنی ہیں، میں نے اپنا رخ مکمل طور پر اسی شہنشاہ کی جانب موڑ لیا جس نے میری تخلیق کی اور اس دنیا میں مجھے بھیجا وہی میرا خالق ہے میں اس کا ہزار شکر ادا کرتا ہوں)

آخر میں غروب آفتاب کے وقت ۵ جمادی الثانی ۶۷۲ھ (مطابق ۱۶ دسمبر ۱۲۷۳ء) کو مولانا کا وصال ہو گیا۔

”ناگاہ روز یکشنبہ در فصل دے پنجم جمادی الآخر ۶۷۲ھ شنبین و ستمائے درمیان

تقریر حقائق و معارف بوقت غروب آفتاب جلالش در مغرب عالم قدس غروب کرد۔“ (۳۱)

مولانا رومی اپنے والد کے مقبرے کے پہلو میں مدفون ہوئے۔ ان ہی کے الفاظ میں اس

وصال کا وصف آیا ہے:

باز از پستی سوئے بالا شدم طالب آں دلبر زیبا شدم
آشنائی داشتم زان سوئے جاں باز ز انجا کادم آنجا شدم
چار بودم سہ شدم اکنون دوم از دوئی بگذشتم ویکتا شدم
ساکنان راہ را محرم شدم ساکنان قدس را ہدم شدم
پیش نشتر ہائے عشق لم یزل
زخم گشتم صدرہ و مرہم شدم (۳۲)

(پھر میں پستی سے بلندی کی طرف پہنچ گیا اور اس دلبر زیبا کا طلب گار ہو گیا۔ اس سے میری آشنائی تھی تو جہاں سے آیا تھا وہیں پہنچ گیا۔ چار تھا، تین ہوا، تین سے دو ہوا اور اب دوئی سے گزر کر اکیلا ہو گیا ہوں۔ ساکنان راہ کا میں محرم راز بنا اور عالم قدس کے رہنے والوں کا ہدم ہو گیا۔ حضرت لم یزل کے عشق کے نشتروں کے سامنے سیکڑوں زخم کھائے اور پھر مرہم بن گیا۔)

حوالہ جات

- ۱۔ الجوبینی، علاء الدین عطا ملک، تاریخ جہانگشاہی، جلد اول، لایڈن: بریل، ۱۹۱۱ء، ص ۸۱
- ۲۔ ندوی، عبدالسلام، افکار رومی، دہلی: جامعہ لمیٹڈ، ۱۹۸۱ء، ص ۱۳
- ۳۔ تلمیذ حسین قاضی، صاحب المثنوی، اعظم گڑھ، دار المصنفین، ۱۹۶۷ء، ص ۵۶
- ۴۔ سپہ سالار، رسالہ سپہ سالار، کانپور: محمود المطالع، ۱۳۱۹ھ، ص ۷
- ۵۔ افلاکی، شمس الدین احمد، مناقب العارفین، آگرہ: ستارہ، ۱۸۹۷ء، ص ۵۰
- ۶۔ ایضاً، ص ۱۵
- ۷۔ رسالہ سپہ سالار، ص ۹
- ۸۔ مناقب العارفین، ص ۱۸
- ۹۔ صاحب المثنوی، ص ۲۷۳
- ۱۰۔ مناقب العارفین، ص ۲۰
- ۱۱۔ ایضاً، ص ۳۶
- ۱۲۔ ایضاً، ص ۲۲
- ۱۳۔ ایضاً، ص ۳۹
- ۱۴۔ رسالہ سپہ سالار، ص ۹۴
- ۱۵۔ مناقب العارفین، ص ۵۸
- ۱۶۔ رسالہ سپہ سالار، ص ۹۵
- ۱۷۔ مناقب العارفین، ص ۶۰
- ۱۸۔ رومی، محمد جلال الدین، دیوان شمس، تہران: ۱۳۵۷ھ، رباعی ۱۸۹۰
- ۱۹۔ صاحب المثنوی، ص ۱۴۳
- ۲۰۔ ایضاً، ص ۵۰
- ۲۱۔ دیوان شمس، غزل ۳۱۰
- ۲۲۔ دیوان شمس، غزل ۱۹۹۱
- ۲۳۔ صاحب المثنوی، ص ۱۷۱
- ۲۴۔ رسالہ سپہ سالار، ص ۶۸-۶۹
- ۲۵۔ مناقب العارفین، ص ۳۸۸

- ۲۶۔ رسالہ سپہ سالار، ص ۶۹
- ۲۷۔ دیوان شمس، رباعی ۸۰۵
- ۲۸۔ مناقب العارفین، ص ۳۹۱
- ۲۹۔ صاحب المثنوی، ص ۱۸۲
- ۳۰۔ مناقب العارفین، ص ۱۰۷
- ۳۱۔ رومی، محمد جلال الدین، مثنوی معنوی، دفتر اول، قصہ ہدو سلیمان علیہ السلام، مرتبہ: قاضی سجاد حسین، دہلی:
- سب رنگ کتاب گھر، ۱۹۷۶ء، ص ۹۹
- ۳۲۔ حالی، خواجہ الطاف حسین، حیات سعدی، دہلی: جامعہ لمیٹڈ، ۱۹۹۲ء، ص ۸۰
- ۳۳۔ مثنوی معنوی، دفتر اول، سر آغاز
- ۳۴۔ ایضاً، دفتر پنجم، حکایت آن مؤذن
- ۳۵۔ ایضاً
- ۳۶۔ ایضاً، دفتر اول، نظر کردن شیر در چاہ
- ۳۷۔ ایضاً
- ۳۸۔ ایضاً، دفتر اول، ترجیح نہاد شیر جہدرا
- ۳۹۔ ایضاً، دفتر اول، قصہ مری کردن رومیان و چینیان
- ۴۰۔ دیوان شمس، غزل ۱۴۲۶
- ۴۱۔ رسالہ سپہ سالار، ص ۹۵
- ۴۲۔ دیوان شمس، غزل ۱۶۶۱